

לשון און לעבן

חודש-זשורנאל פאר ליטעראטור, טעאטער, קונסט און קולטור

נומער 4 (העפט 448) דרייסיקטע יאר אפריל 1969, לאנדאן

אינהאלט:

- | | |
|----|--|
| 3 | וואריאציעס לכבוד פסח תשכ"ט, 19-אפריל 1969 |
| 8 | דער סאציאלער באטייט פון פסח |
| 11 | די כעלמער קאסמאנאוט (ליד) |
| 11 | מיינע צוויי חדשים אין ישראל |
| 11 | דוד בערמאן |
| 14 | נאכאמאל ד"ר עליאשעוו, עזה כמות אהבה, די פטירה פון קאצקער, דאס נסתלק ווערן פון חדושי-הרים (פראזע און פאעזיע) א. נ. שטענצל |
| 23 | יידיש סימפאזיום אין פאריז |
| | איך געהער צו קיינעם נישט (ליד) |
| | עלא זילבערג |
| | רחל |
| | תפילה (ליד) |

יידיש ליטערארישע שבת נאכמיטאגס

(בערנארד באראן סעטלמענט, בערנער סטריט 33 — 3 אַזיגער שבת דעם 12-טן אפריל, 54-סטע יאָרצייט פון י. ל. פרץ, ס'באָטייליקן זיך: יעקב ריכטיגער, נעט רובין, מאיר באַגדאָנסקי און משה רעגן. שבת דעם 19-סטן — פראַגראַם: די שאַפונגען פון די קדושים-שרייבער. שבת, דעם 26-סטן: יום העצמאות-פראַגראַם: רעדנער, ה. נ. בענקוויטש. שבת, דעם 3-טן מאי אַ פאַרטראַג פון סעם לעף, ליינענען די לידער פון איציק מאַנגער און אלחנן וואַגלער זכרונם לברכה — באַגאדאָנסקי און י. גרינבערג.

הזכרה פון ווארשעווער געטא אויפשטאנד

איינגעאָרדנט פון פריינט פון יידיש לשון, בונד-גרופע און יידישן "ריינגרום" רעדעס, רעציטאַציעס, די הזכרה וועט מאַכן דעם גוט-באַקאַנטן זינגער און אַקטיאָר לעאָן בלומענזאָן

זונטיק, דעם 20-סטן אפריל 3 אַזיגער, אין אַדלער-האַל, אַדלער סטריט, א. 1.

רעדאַקטירט פון א. נ. שטענצל

פרייז 2 שילינג

אבאנאמענט-פרייז: 26 שילינג פאַר א יאר

אין אויסלאנד: 8 דאלאַר א יאר

אַרבעט פון רעדאַקציע און אדמיניסטראציע:

7 GREATOREX HOUSE, GREATOREX STREET, LONDON, E.1, ENGLAND

Published and Edited by A. N. STENCL, 7 Greatorex House, Greatorex Street, E.1, and printed in England by The Narod Press, 129-131 Cavell Street, London, E.1.

אַנטע אַרבעט. ער האָט דעמאָלט געשריבן מיטן סאָויעטישן אויסלייג, און ער האָט געשריבן אויפן בריוו-פאַפיער פון דער ניו-יאָרקער קאָמוניסטישער צייטונג "מאַרגן-פרייהייט". דאָס איז געווען די צייט פון דער פאַרברידערונג מיט די קאָמוניסטן, און מיט רוסלאַנד, ווען יידן האָבן געמיינט אַז זיי זענען אונזערע פריינט קעגן היטלער. ווען ליוויק למשל האָט געקענט זיך ער-קלערן אויפן קולטור-קאָנגרעס אין פאַריז אין 1937, אין "ליבשאַפט צום סאָויעטנפאַרבאַנד". די ליבשאַפט האָט נישט לאַנג געהאַלטן. דער היטלער-גוטע אַרבעט. ער האָט דעמאָלט געשריבן מיטן סאָויעטישן אויסלייג, און אַוועק ווייט פון דער "מאַרגן-פרייהייט". ער איז געוואָרן אַ מיטאַרבעטער אין "טאַג-מאַרגן זשורנאַל", וווּ גלאַנץ-לעיעלעס איז געווען איינער פון די רעדאַקטאָרן.

נאָר אין לייב פיינבערגס פאַרמעסט מיט דער וועלט, זיין פאַרמעסט מיט דער וועלט-ליטעראַטור, איז זיין רוסיש-קענען. זיין אָנהויב ווי אַ רוסישער פאַעט אַ נעבנזאַך, אַזעלכעס וואָס ער איז אויסגעוואַקסן דערפון, אויסגע-וואַקסן און געוואָרן נישט קיין רוסישער, נאָר אַ יידישער פאַעט. דאָס איז געווען זיין געפונענער וועג, זיין אויסגעזוכטער וועג, זיין געפונענער שטאַלץ און פרייד. ווי ער האָט עס אונז אין זיינס אַ ליד געזאָגט:

ווען מלאך-דומה מיט אַ רמז

וועט פרעגן מיך ביים לעצטן גלעט:

— "וואָס ווילסטו זיין אין עולם אמת?"

"כ'וועל זיין אַ יידישער פאַעט!"

יידישער וועלט-קאָנגרעס (יידישער קאָמיטעט) און יידישער זשורנאַליסטן און ליטעראַטן פאַריין

טרויער אקאדעמיע צום אנדענק פון איציק מאנגער ז"ל

זונטיק, דעם 30-טן מערץ, 1969, פונקט 3 א זיגער

אין

21 DEAN STREET, LONDON, W.1

רעדנער:

שמואל גאלדשמידט

אלווא

יוסף פרענקעל

יוסף לעפטוויטש

א. נ. שטענצל

פאַרלעזונגען פון מאַנגערס לידער: יו"לאַן גאַלד

קומט אין צייט

איינטריט פריי

איבער לוי אשכול ז"ל דעם ישראל פרעמיער, לייב פיינבערג ז"ל דעם פאַרזיצער פון יידישן פען-קלוב, איבער די יידיש-סאָויעטישע דיכ-סערין חנה לעווין ז"ל, און מאַקס וויינרייך ז"ל, פאַרויצער פון ייו"א. איז גערעדט געוואָרן ביי "די יידיש-ליטעראַרישע שבת נאָכמיטאָגס."

איך געהער צו קיינעם ניט (ליום השואה)

איך געהער צו קיינעם ניט, צי שיינט די זון דארט ווי אמאל?
 און קיינזאך איז ניט מיין. צי בליען בלומען דארט,
 דער גראער הימל איז מיין דאך, וואס איז געווארן פון מיין היים!
 מיין ליכט, דער זונענשיין, א בית עולם אין מיין גארטן...
 דער ווינט זינגט מיר צו שלאפן איין, שלאפט דארט טרויעריג מיין געזינט,
 בעקאנט איז מיר דער נגון, צענדליקע בייזאמען,
 ער האט געברומט דאסזעלבע ליד, און די ערד איז ליימיק רויט,
 ווען אין מיין וויג כ'פלעג ליגן, בלוטיג פייער פלאמען.
 זינג זשע ווינט, דערצייל מיר מער, טאג יאג זשע ווינט, און טראג זיך גיך,
 פון מיינע קינדער יארן, נאך נעם מיך מיט אין איינעם.
 פון מיין שטעטעלע דערצייל, ווייל די וועלט איז מיר פעהאסט,
 וואס איז פון איר געווארן? און איך געהער צו קיינעם.

ת פ ל ה

ר ח ל

איבערגעזעצט צום יום-העצמאות. פון עברית: מאיר גערטנער

אז כ'האב מיין לעבן דעם פאלק ניט געגעבן —
 זאל כאטש די פיין פון מיין לאנגן טויט
 איבערבעטן דאס צארגניק פנים פון גאט,
 אזויווי דער טויט פון יפתחס טאכטער.
 און ווען דער בוימהאקער קומט אפהאקן מיין קרוין —
 זאל כאטש דאס קול פון זיין האק זיך פארמישן
 מיט די קולות פון מידע ברידער
 צוריקקומענדיק בשלום פון שלאכט.

בקרב דערשיינט אין ארגענטינע אינם פארלאג „מייסטערזווערק פון
 דער יידישער ליטעראטור“ א ניי ווערק פון ד"ר יעקב מייטליס אונטערן
 טיטל „דאס מעשה-בוך“. אין דעם בוך, וואס איז א צושטייער צו דער
 יידישער פאלקלאר-פארשונג, גייט אויך אריין אן אפאקלייב פון אלט-יידישע
 מעשיות מיט אן אריינפיר און א סטודיע וועגן די מקורים און מאטיוון. די
 ארבעט האט לעצטנס באקומען דעם קארל-ראטמאן פרייז פונעם אלוועלט-
 לעכן קולטור-קאנגרעס אין גוי-יארק.

מיר מאכן באקאנט

אז דעם 18-טן מאי 1969

איז אונדזער

50 יארקער חתונה-יובל

אייזיק גאלדבערג און פרוי צביה

49 GROVE DWELLINGS, ADELINA GROVE, E.1

לשון און לעבן

חודש-זשורנאל פאר ליטעראטור, טעאטער, קונסט און קולטור

נומער 4 (העפט 448) דרייסיקטע יאר אפריל 1969, לאנדאן

וואריאציעס לכבוד פסח תשכ"ט

וויפיל בלבלים אונז צוגעווארפן
 און נאך איצט וואס ווארפט מען אלץ אונז נישט צו?
 פאר דער פרייהייט אין דער וועלט צו טראגן —
 איז דען אן ארט דא אויף ערד-קיילעך וואו?
 וואו נישט געבלוטיקט, וואו נישט געליטן
 פאר וועלן באפרייען דעם מענטש פון נויט?
 פאר דעם סימבאל פונם „לחמא עניא“ —
 פארן הונגעריקן ס'טעגלעכע ברויט.

צי וואלט ער דען געוואוסט וואס פרייהייט מיינט,
 דער עבד, דער הארעפאשניק, דער כלאם,
 געטרעטן פון קעניג, פון האר, פון פאן,
 קניענדיק פארן אפגאט, פארן פאפ?

אן דעם חג-החירות יעטוועדעס יאר,
 אין די געטאס אין די שטעטלעך געברענגט?
 אן אויסגעבאקענע מצה — לבנה
 שמעקעדיק אין ארעמסטן פענסטער הענגט!

פולע כוסות-וויין פינקלען די שטערן,
 אויף הסב-בעט א מלך מינדסטער ייד;
 „השתא עבדא לשנה הבאה“ —
 גאנצע ערד צעקלונגען מיט חירות-ליד.

אן יידישן חג-הפסח יום-טוב,
 צי וואלט דען געוועזן אן ערשטער מאי?
 וויפיל בלבלים אונז צוגעווארפן
 און איצט א בלוטיק-רויטס גאר — שפאגל-ניי?

„השתא הכא לשנה הבאה“ —
 פאר אונזער דינסט וואו ערד נאר האט אן עק,
 זאל דאך אונז פארגינט זיין שטיקעלע ערד,
 פאר כזית ברויט אן מורא, אן שרעק.

די סועץ-מכה

אז ישראל לאזן עפענען דעם סועץ,
ווארטן די ארבעה בנים, די גרויסע פיר;
אמעריקע-ענגלאנד, גייט נעבעך, געבראכן,
סאוויעט-רוסלאנד — גרויס רחמנות אויף איר.
געשטעלט, נעבעך, אויף א הינקענדיקן פערד,
שטופסט אהער, שטופסט אהין און ס'גייט זיך קיין ריר!
דע-גאל ארבעט ווילדע מעשים מיט זיין נאז,
דרייט זיי אהער, דרייט זיי אהין — כאטש קראפיר!

אז ווען שוין צו די דיינוס געהערן,
די עלעפטע מכה — דעם סועץ-געשויר!
ווען שוין וועט זי זיך טון אן עפן
די "שפוך חמתך על כל הגוים" — טיר?
ווען שוין אויפהערן די בלוטיקע שנאה
פון מארד און טויט — נישט מיר נישט דיר?
צו די "חד-גדיאס" נעמט דאך אויך א סוף
און דער "מי יודע" האט דאך אויך א שיעור?
די הארבע קשיא, דער שווערער תיקו,
נאך עלע-נאווי האט א תירוק אויף איר:
לשנה הבאה דיין מיט נאסערן
ביי איין סדר-טיש טרינקען די כוסות פיר.

אליהו-הנביא באלאדע

צו דער לבנה, צום מארס דאס פליען,
די הכנות — עס טוט זיך עפעס אפ!
אליהו-הנביא אין איין שמיידריי
פון זיבטן הימל צו דער אראפ —
שעפסענע קוטשמע ער כאפט, סערמינגע,
גארטל געדרייטן פון גערשטענעם שטרוי;
דעם סענקעוואטן שטעקן אין דער האנט,
און פון הויז צו הויז וואנדערט ער אזוי.
פון ביראבידזשאן ביזקל תל-אביב,
פאר עלינגאווען ס'איז . . . פאלג מיך א גאנג!
איז ווי אין אלע יארן אויך היי-יאר,
לאמיר אים זינגען צום סדר א געזאנג.

ביי "שפוך חמתך" ווען אליהו
פון לאנד צו לאנד ער גייט, פון טיר צו טיר,

און כדי נישט פארשניאשקעט צו ווערן,
פון יעדן כוס קוים מיט שפיץ-צונג אריר.
באמת עס טרינקט זיך אים שוין צו באלד,
אומעטום דער זעלבער לעק — "כרמל" וויין;
פון ניו-יארק ביז לאנדאן וויא פאריז,
אין וועלכער יידישער שטוב קומסט אריין.

צומאל קאפהענער עסן זיך אויך צו,
ווי בטעמט נישט זיין, ווי כשר-געשמאק;
וויאזוי "הטוב ומטיב" מאכן,
אז "די בעסטע סארטן" כסדר רק?

איז דאך אבער צו אלץ א גרענעץ דא,
ווי נאך אריבער אייזערנעם פארהאנג
און באלד ביי דער ערשטער יידישער טיר,
בגלופנדיק אויסגעגלייכט גלות-גאנג:

זע, א פשוטע היימישע כוסה,
נישט פון גאלד, נישט קריסטאל — פון פראסטן גלאז!
און ווי שארף א ריח-נחוח ס'גייט אויף
אין זיין יידישלעכער עלנאווי נאז.

יין-צמוקים, היימישע, פונקט ווי אמאל,
הארעפאשנע — ווי געקוועטשט, ווי געדריקט!
לעצטן טראפן ארויסצובאקומען —
אהער טאקע גאט, בריך הוא, מיך געשיקט.

"והשיב לב אבות על הבנים",
שווער אין דער כוסה פאלט אריין א טרער:
טאטעניו, איז דאס מעגלעך, וויאזוי?
און שטאט א זיפ פארבייסט זיין ליפ א טרער.

"גאטעניו, ולב בנים על אבותם",
ערשט דאס, ווי קאנ'ס געמאלט זיין, ווי אזוי?"
ריקט ער די קוטשמע איבער די אויגן
און פארצויגן פעסטער פאוורוס פון שטרוי.

זיין אויפגעציטערטע קני קוים זיך רירט,
אין "חד-גדיא" בלייבן ער אזוי שטיין?
ביים "לשנה הבאה בירושלים"
נישט מיט-אויפצושרייען קוים ר'האלט זיך איין.

מ'זאל אים נישט דערקענען גיך ער פארשווינדט,
ער טאר דאך נישט פארזען מינדסט יידיש הויז!

ביזגל "שפוך חמתך" ער מוז דאך זיין.
אין עק וועלט, ערגסטן העק, לאנד איין לאנד אויס.

און ווען קיין ירושלים ער קומט,
פאלט ער צו מיט קאפ צו דער כותל-וואנט,
פון געוויין אויפגעוועקט ווערט יעדער שטיין
און זיין שארפע האק ציטערט אין זיין האנט.

"לפיכך חייבים אנחנו להודות"

אויף דעם פאטאגליד פון די כנסת-מיתגלדער,
אין באן, ווי ס'וויילט זיך דאס געבן א מין כראקע;
אבער אפשר מוזן מיר זיין כולו חייב,
אויב מען קאן נישט ווערן כולו זכה —

פאר משיח'ס וועגן מוז מען אלץ פארליב נעמען,
אויפן ערגסטן נישט מאכן קיין בייזע מינע;
ווי האט יענער תנא, — דוכט זיך ר' יוחנן, —
דעמלט שוין געזאגט: "יתי ולא אחמינה".

"לפיכך חייבים אנחנו להודות",
דעריבער מוזן מיר כאטש מודה זיין טאקע,
אז אנשטאט צו ווארטן, משיח זאל קומען,
איז עס דער "פאנטאם" — דער בכל יום אחכה".

19טער אפריל 1969

א

ווי נישט געקענט משיג זיין דעם טויט
פון די זעקס מיליאן, דעמלט געהערט,
נישט אויפצופאסן ס'פארגעסן איצט —
אז איבערצובלייבן מיר באשערט.
פון דער געוואלדיקער חרפה כאטש
מיך באגראבן לעבעדיקערהייט;
ווי ס'שמעלצט אין מיר א לעצטער געוויין —
צאנקענדיק ליכט אין טאג פון יארצייט.
דאס לעצטע צויטל פאלט שווער אראפ,
און אינגאנצן שוין פינסטער עס ווערט;
שטויבעלעך אש מיר שיטן אויף קאפ,
אבלדיק מיך זעצן אויף דער ערד:
איכה — וויאזוי דעמלט געשען,
מיליאנען געהענגט, פארגאזט, פארברענט
און מיר, די איבערגעבליבענע,
אזוי שנעל עס פארגעסן קענעגט?

ב

... און אויב נישט ווי די ווייסע טויבן,
אויפפלאטערן ווי די שווארצע ראבן,
ס'מוראדיקע יללה-געשריי
פון די, וואס לעבעדיק באגראבן.
אונטער אועלכע קופעס מיט אש
לעצטער פונק קיינמאל נישט ווערט פארלאזן,
טרערן פערל-געסילע טליעט,
א מאמע-לשונדיק מענעה-לשון.

הארך ווי די יונגע גרעזער שעפטשען,
ווי שטאלץ ס'שטרעקן זיך די אלטע צווייגן!
אויב מיר פארגעסן — די ערד אבער
קיינמאל נישט קענען עס פארשווייגן.

ג

וואס שוין די הימלען ליכטיק בלויזען,
בלומען באהאנגען אין פערל-טויען —
מיט א נעפל א שווערן, א גרויען,
איבערלאפענע עס ווערן די אויגן, —
פון קרעמאטאריעס-רויכן אנגעצויגן.
וואס אז די פייגל זינגענדיק שוועבן,
פלאטער-פרייד הימל און ערד פארוועבן,
זייער געזאנג הערצער פריש באלעבן —
מיט געוויינען און יללה-געשרייען,
אין גאז-קאמער גייען רייען נאך רייען.

די גראזן שימערירן און גרינען,
געזושום פון שמעטערלינגען און בינען —
אראפצוגיין פון מענטשלעכן זינען,
שיידל איבער מוח נעמט זיך באוועגן —
א ברידער-קבר לעבעדיקע געלעגן.

ד

מען קען אונטערהאקן דעם דיקסטן דעמב,
דער געדיכטער וואלד קאן ווערן פארברענט,
אבער ווינט כאפט אויף אפאר זוימענדלעך,
זיי וואקסן אויס אין א צווייטן וועלט-ענד.
ביז דער דעמב ווערט צוריק גרויס, ברייט און פעסט,
ערשט געדיכטער וואלד — ס'דויערט דורות לאנג!
ביז דעמלט וואגלעך די פייגל ארום,
א יאמערן טריפט פון זייער געזאנג.

דער סאציאלער באטייט פון פסח

קלאנגען פון צעשמעטערטע שקלאפן קייטן און געזאנגען פון באפרייטע- צוואנג-ארבעטער הילכן איבער דורות און דורות זינט יציאת מצרים. זייער ווידער-קול איבערחזרט די געשיכטע פון מענטשס ערשטן נצחון אין קאמף קעגן פארקנעכטונג פון היימלאזע און עקספלאואטאציע פון שוואלדע. פארשער האבן ביז איצט ניט געפונען קיין ארכעאלאגישע באשטעטיקונג אויף דער, אין תורת משה, פארצייכענטער געשעעניש. זיי צווייפלן דעריבער אין דעם געשיכטלעכן אמת פון דער דערציילונג. אבער צי איז ניט דער עיקר דער מוסר-השכל פון דער מעשה? — די אידיי אז שיקאנירן און פאריאכן מענטשן, וואס שטעלן ניט קיין ווידערשטאנד, ווייל זיי זענען א מינדערהייט, איז פארברעכעריש באר באריש?

אין אמתן האט תורת משה באנוצט צו דערציילונג פון שעבוד מצרים פאר א מוסר השכל צו ציוויליזירן די בני ישראל. זי האט צווישן די ערשטע גע- זעצן וועגן גערעכטיקייט און יושר צוויין מאל באטאנט — ניט צו טיראניזירן פרעמדער וואס וועלן וווינען אין זייער לאנד. — „וגר לא תונה ולא תלחצנו כי גרים הייתם בארץ מצרים“: דעם פרעמדן זאלט איר ניט קרויודען און ניט אונטערדריקן ווייל פרעמדע זייט איר געווען אין לאנד מצרים. „שמות כ"ב) און „וגר לא תלחץ, ואתם ידעתם נפש הגר, כי גרים הייתם בארץ מצרים“: דעם פרעמדן זאלט איר ניט אונטערדריקן, איר ווייסט דאך דעם געמיט-צושטאנד פון פרעמדן, ווייל פרעמדע זייט איר געווען אין לאנד מצרים. (שמות כ"ג).

אחוץ דעם, אנהייבנדיק פון דער באשרייבונג וועגן יציאת מצרים ביזן סוף פון תורת משה גייט דורך ווי א לייט מאטיוו עטלעכע פירציק מאל די ווארענונג צו טאלערירן דעם דענקן און לעבנסשטייגער פון „גרים“: מענטשן פון אנדערע אידעאלאגיעס און מנהגים וואס וווינען אין ארץ ישראל. (בבא מציעא נ"ד, ויקרא רבה פל"ח"ה) און ניט אליין דולדן דעם פרעמדנס אנדערשקייט, נאר אויך באהאנדלען אים מיט ליבע און רחמנות. — „ואהב את הגר לתת לו לחם ושמלה, ואהבתם את הגר, כי גרים הייתם בארץ מצרים“: אזוי ווי דער אלמעכטיקער האט רחמנות אויפן פרעמדן און גיט אים ברויט און א קלייד, אזוי זאלט איר ליב האבן דעם פרעמדן, ווייל פרעמדע זייט איר געווען אין לאנד מצרים (דברים י').

דערויף האט הלל הזקן פופצען הונדערט יאר שפעטער אויפגעבויעט דעם יידישן וועלט באנעם, אז מען זאל ניט אנלאקן אנדערע גלויביקע צו דער יידישער אמונה. — ווען א גוי איז געקומען צו הלל הזקן און געוואלט ווערן א ייד בתנאי — ער זאל אים אויסלערנען די גאנצע תורה שטייענדיק אויף איין פוס. (אוודאי אזוי ווי די פארלויפער פון קריסטנטום האבן אין זיין צייט אנגעלאקט מיטן „ואהבת לרעך כמוך“ וואס מען קאן אויסלערנען שטייענדיק אויף איין פוס) האט הלל געזאגט צום גוי — „דעלך סני לחברך

לו תעבוד זו כל התורה כולה“: וואס דו האסט פיינדטו ניט צו דיין פריינד איז דער תמצית פון דער גאנצער תורה. „ואידך זיל גמור“: נאר אז דו ווילסט באמת ווערן א ייד — גיי לערן! (שבת ל"א) דאס הייסט — אזוי ווי מיר יידן האבן פיינדטו ווען אנדערע ווילן אונז מוכה זיין מיט זייער דענקן און לעבנסשטייגער, אזוי זאלן מיר ניט אנדערע מוכה זיין מיט אונזער דענקן און לעבנסשטייגער

די ווארענונג פון תורת משה, וואס איז לויט הלל הזקן דער עסענץ פון יידישן וועלט באנעם, קאן ניט באטראכט ווערן ווי א דעקלעראציע פאר קולטורעלע פרייהייט, ווייל איינרעדן אדער פראפאגאנדירן אן אידעאלאגיע איז בשום אופן ניט אין קאנטראדיקציע צו דער אידיי פון קולטורעלע פריי- הייט. אגטירן באגרעניצט ניט די פרייהייט אפצווארפן די טעאריע פון אגטאטאר. אבער מחמת דעם וואס ער דערוועקט שנאה און קאנפליקטן, איז עס ניט ווייניקער אנטיסאציאל פון ארויפצווינגען, און תורת משה האט טאקי אנגענומען אז ביידע זענען גלייך. — „וגר לא תונה ולא תלחצנו“: דעם פרעמדן זאלט איר ניט גענארן און ניט צווינגען.

דאס יידישע פאלק האט זיך איינגעהערט צו דער ווארענונג פון תורת משה און דעם אויספיר פון הלל הזקן. ניט קוקנדיק וואס די צעשפרייטקייט איז געווען צוגעפאסט פאר מיסיאנערישע ארבעט. האבן די יידישע קהילות אין דער דיאספארא, ניט אליין זיך צוריקגעהאלטן צו ווערבירן אנהענגער פאר זייער דענקן און לעבנסשטייגער, אין משך פון די לעצטע צוויי טויזנט יאר, נאר זיי האבן מגייר געווען בלויז אזעלכע, וואס זייער איינציקער מאטיוו צו ווערן יידן איז געווען אינערלעכע איבערצייגונג, אז דער יידישער דענקן און לעבנסשטייגער וועט מער צופרידן שטעלן ווי זייער אייגענער. אויך איצט, נאך דער זעלבסטשטענדיקייט פון מדינת ישראל, איז דער פרינציפ געבליבן דערוועלטער: מען זוכט ניט אנצולאקן די ישראלים פון אנדערע אמונות זיי זאלן ווערן יידן.

די שונאים פון יידישן פאלק קריטיקירן מיט א צינישן הומאר דעם פרינציפ פון יידישער טאלעראנץ, אין זייער אויגן זעט דאס אויס — רעליגיי- עזעציע סעגרעגאציע און נאציאנאלע איזאלאציע. זיי זענען אויפגעכאוועט געווארן מיט דער אידיי אז נאר „שפה אחת ודברים אחדים“: אן איינהייט לעכער דענקן און לעבנסשטייגער וועט ברענגען אן אייביקן שלום צו די מענטששקינדער. זיי האבן גארניט געלערנט פון דער דורכגעפאלענער קריסטליכער אילוזיע, וואס אין משך פון איר צוויי טויזנט יעריקער עק- זיסטענץ האט זי מיט איר מיסיאנערישע ארבעט ניט פארמינדערט די קאנ- פליקטן און מלחמות, נאר פארמערט.

אין אמתן איז די סיבה, פון קאנפליקטן און מלחמות צווישן די מענטשן- קינדער, ניט די פארשידנקייט פון דענקן און לעבנסשטייגער, נאר ווייל דער שטארקער וויל ארויפצווינגען זיין דענקן און לעבנסשטייגער אויפן שוואכן. אדער — וועגן נאטירלעכע עקספלאדירונג פון עקספאנסיע: וואס

מער אנהענגער דער שטארקער שאפט זיך איין אלץ מער אומאייניקייט
אנטשטייט אין זיינע רייען, ווי מען זעט איצט די צעשפליטערונג פון קאמו-
ניזם אין נאציאנאלע גרופן אדער מדינות וואס באקעמפן איינס אנדערע.
ערשט מיט א האלבן יאָר הונדערט צוריק האָט דער הויפט־פּריסטער פון
קאמוניזם „לענין“ נביאות געזאָגט, אַז אַלע נאציאנאלע מדינות וועלן פאַר-
שווינדן און זיך צונויפגיסן אין אַן איינציקן קאמוניסטישן אינטערנאציאנאַל.
אָנשטאָט דעם זענען דווקא אין משך פון די פאַרגאַנגענע פופציק יאָר אויפֿ-
געוואָקסן, ווי שוואַמען נאָך אַ רעגן, נאציאנאַליסטישע רעזשימען וואָס רופן
זיך אַן סאציאַליסטישע. אין אמתן זענען זיי „נאַצישע“ אָדער „נאַציאנאַל-
סאציאַליסטישע“ סיסטעמען. זיי אונטערדריקן יעדן אַנדערן דענקן און
לעבנסשטייגער און זענען אָנהענגער פון שטאַט־קאַפיטאַליזם — דאָס הייסט
— אַנטי פּריוואַט אייגענטום.

מערקוויירדיק איז אַזוי ווי דער נאַציאנאַל סאציאַליסטישער פּרינציפ
ווערט אין שפּראַכלעכער פאַרקירצונג אָנגערופן נאַציזם קאָן מען
צופטליק דער אַלטער טערמין „ציון“ אָדער „ציוניזם“ אַן
איניציאַל פאַר „סאציאַל־נאַציאנאַליזם“. אָבער דאָס איז אַגב
אורחא. דער עיקר איז די פעסטשטעלונג אַזווייזונג אַז אין איינשטימיקייט
מיט דעם יידישן וועלט באַנעם און יידישער טראַדיציע איז ציוניזם אַ „סאָ-
ציאַל־נאַציאנאַליסטישע“ באַוועגונג. אַ באַוועגונג וואָס האָט זיך אָנט-
וויקלט אויפֿן יסוד פון פּרייען דיאַלאָג און אירעקזעקוטיוו רעפּרעזענטירט
אַלע פאַרטייען פון רעכטס ביז לינקס — פון רעליגיעזע יידן ביז אַנטירעלי-
גיעזע, ניט אַזוי ווי די „נאַציאנאַל־סאציאַליסטישע“ אָדער „נאַציאנאַל־קאָ-
מוניסטישע“ באַוועגונגען וואָס רעפּרעזענטירן בלוז איין איינציקן דענקן
און לעבנסשטייגער.

ווי עס ווייזט זיך ארויס האָט אונזער נביא מיכה געהאט אַ קלאָרערע
וויזיע וועגן דער צוקונפט פון וועלט און מענטש. שוין מיט צוויי און
דרייפירטל טויזנט יאָר צוריק האָט ער געזען אַז שלום צווישן די מענטשן-
קינדער קאָן נאָר קומען דורך אַ „סאציאַל־נאַציאנאַליסטישן סיסטעם“. אויף
דער איינגאַנג פון דער איצטיקער „פאַראייניקטע פעלקער אָרגאַניזאַציע“
זענען טאַקע אויפגעצייכענט זיינע אידעען, ניט די „נאַציאנאַל־סאציאַליסטי-
שע“. — „וכתתו חרבתיהם לאתים“: זיי וועלן איבערשמידן זייערע שווערדן
אויף אַקעראַיזענס. . . און ניט מער לערנען פירן מלחמה, ווען אַ מענטש
וועט זיצן זיך אונטער זיין וויינישטאק אָדער פייגנבוים און ניט ציטערן אַז
מען וועט קאָנפּיסקירן זיין אייגענטום, ווייל קיין פאַלק וועט ניט מער
אַרויפצווינגען זיין דענקן און לעבנסשטייגער אויף אַנדערע פעלקער. (מיכה ד').
די סאציאַל־נאַציאנאַליסטישע“ אידי, וואָס איז דער מוסר־השכל פון
שעבוד מצרים, דאַרפן מיר איבערגעבן צו אונזערע קינדער בשעת דעם
סדר. אויף אים איז אויך געזאָגט געוואָרן דער „וכל המרבה לספר ביציאת
מצרים הרי זה משבח“: ווער עס דערציילט מער וועגן יציאת מצרים איז צו

לויבן. (הגדה של פסח). בעת דער איצטיקער „נאַציאנאַל־קאמוניסטישער“
אָגיטאַציע קעגן יידישן פאַלק און פאַלשע פּראָפּאגאַנדע קעגן מדינת ימראל
איז אַבסאָלוט גויטיק אַז אונזערע קינדער זאָלן וויסן דעם אונטערשיד צווישן
די פאַלשע איינרעדעריי און דעם היסטאָרישן אמת וועגן דעם סאציאַלן באַ-
טייט פון פסח.

הערי פאַצאַנאַווסקי

די כעלמער קאסמאאוטן

אָן אסיפה איז גערופן געוואָרן	און אַ כעלמער דיין
פון וועלט־דיינים.	האָט זיך אויפגעשטעלט פון זיין אָרט
צווישן זיי	און געבעטן
אויך חשובע רבנים.	ביים פאַרזיצער דאָס וואָרט:
די אסיפה איז גערופן געוואָרן	„רבותי, דיינים און רבנים,
מיט דער כוונה	אויב איר וועט מיין עצה הערן,
צו באַטראַכטן וואָס וועט זיין,	וועלן מיר אָט די מצווה
ווען מיר וועלן זיין אויף דער לבנה	גאַרנישט אָנווערן.
דער פאַרזיצענדער האָט	מיר וועלן אַ קאַפּסול נעמען
געגעבן צו פאַרשטיין,	און אונטער דער לבנה גיין;
אַז פאַר אונז יידן	מ'וועט מחדש זיין די לבנה
וועט עס קיין מציאה זיין. . .	און דאָן וועלן מיר צוריק זיין!
„פאַקטיש“, האָט ער געזאָגט,	אַ שמיכל האָט זיך באַוויזן
„מיר זענען אין אַ סכנה,	אויפן פאַרזיצערס פנים;
אַז מיר וועלן אָנווערן	און געזאָגט: „איר זעט, רבותי,
„די מצווה פון אַ ברכה,	די כעלעמער זענען טאַקע קיין גאָדאָנים
„מחדש צו זיין די לבנה!“	

דוד בערמאַן

מיינע צוויי חדשים אין ישראל (המשך)

אַ וואָך שפּעטער בין איך געפאַרן אויף אַ באַזוך קיין ירושלים. האָב
געזעען די מגילות פון ים־המלח און אויך אַלע וויכטיקע אויסגראַבונגען פון
גאַנץ ארץ־ישראל אין די מוזעאומס. בין אויך געווען אין מוזעאום פון מאָ-
דערנער סקולפּטור און געזעען פונדערווייטנס די נייע כנסת־געביידע. אַזוי
גיך ווי נאָר מעגלעך בין איך געגאַנגען צו דער כותל־מערבי, די הייליקע
וואַנט פונם בית־המקדש. פריער, במשך צוואַנציק יאָר, האָבן יידן דאָרט נישט
געקענט צוקומען, איצט האָט איר דאָרט געקענט זעען פיל חסידים דאווענען.
איך האָב אויך מיט געדאוונט מיט זיי.
אויפן וועג צוריק בין איך געגאַנגען איבער מאה־שערים, דאָס קוואַרטאַל
וואו אַזויפיל פרומע יידן לעבן. צומאָרגנס בין איך ווידער אַוועק קיין אַלט־
ירושלים, איבערן אַראַבישן „סוק“־מאַרק, צו דער כותל־מערבי. און פונ-

דאנען צו דער דרום-וואנט פון בית-המקדש, וואו איך האב פרייוויליק גע-
האלפן אין משך פון צוויי טעג ביי אויסגראבונגען. אזויווי איך האב
דעמאלט געטראגן מיינע בעסטע מלבושים איז מיר שוין אזוי אויסגעקומען
צו גראבן מיט א רידעל און א לאפאטע אונטער דער הייסער זון. ביי דער
דאזיקער אויסגראבונג איז עס מיר געלונגען צו געפינען פראגמענטן פון
מאזאאיקס פון ביזאנטינישע צייטן. מאיר בן דוד, דער אנפירער
פון אט די ארכעאלאגישע אויסגראבונגען, האט מיר געגעבן צו דערקלערן,
אז מען האפט דא צו אנטדעקן זען וויכטיקע זאכן און מעגלעך אויך געוויסע
מגילות.

א טאג שפעטער האב איך אפפאטאגראפירט די דאזיקע אויסגראבונגען.
א גרויסן זייל ביי א נידעריג וואנט, וואס איז ענלעך צו און פאראלעל מיט
דרום-וואנט פון בית-המקדש. אמאל איז די צווייטער וואנט אפשר געווען א
דורכגאנג ביים טויער פון בית-המקדש.

מען האט געגראבן ביז פערציק פוס די טיף, און אסך פון דער אלטער
וואנט קאן מען איצט זען. זי געפינט זיך אין א גוטן צושטאנד, ווייל די
ערד ארום האט זי געשיצט און אויפבאווארט במשך פון צוויי טויזנט יאר.

* * *

צוריקגעקומען אין קבוץ אריין, האב איך געהאט א באזוך פון מיין
קווי, געאָרג סאלינגער, מיט זיין ליבער פרוי, וואַרדיט, און זיין סאבראַזון,
יונהתן, וועלכע זענען געקומען צופארן אין אן אויטאָ, כדי מיר צו נעמען
מיט מיין פריינט יהודה אויף א פיקניק-אויספלוג נישט ווייט פון צפת. עס
איז געווען א הערלעכע געגנט. מיר האבן פארברענגט אונטער פערעכטיקע
בוימער, וואס האבן אונז געשוצט פון דער הייסער זון, געגעסן סענדוויטשעס
און פארטרונקען מיט ישראלדיק ביר.

מיר זענען אוועק אנקוקן צפת די אלטע שטאָט, וואו מיר האבן געהאט
דאס גליק זיך צו באַגעגענען מיטן באַרימטן סקולפּטאָר, אהרן פריבער,
אין זיין אטעליע. ער האט מיר דערלויבט אַראָפּצונעמען א פאָטאָגראַפיע
פון אים און אונז דערציילט פון דער מאָנומענט, וואָס ער האט געמאַכט
אין יאָר 1949 לזכרון פון די ערשטע תושבים אין תל-אביב. ווייטער האט
ער אונז געוויזן זיינע וואונדערלעך-שיינע סקולפּטורן פון פרויען און קינדער.

* * *

א וואך שפעטער, דעם 25סטן סעפטעמבער, האבן מיר אין קבוץ אויפ-
גענומען א גרופע ארכעאלאגן פון העברעאישן אוניווערזיטעט אין ירושלים.
איתן טשערנאָף און א. בריוסף האבן אנגעפירט מיט אט דער גרופע. צוויי
וואכן לאנג האבן זיי זיך פארנומען מיט אויסגראבונגען אין א הייל ערגעץ
נישט ווייט פון צפת.

איך האב גערן געוואלט מיך אַנשליסן אין אט דער ארכעאלאגן-גרופע,
און אין א שיינעם פרימאָרגן האט מען מיר עס דערלויבט מיטצוגיין מיט זיי.
די הייל איז נישט געווען זען ווייט פונם קבוץ, אויפן וועג קיין צפת

ביים קעמערל-באָרג. דער קליינער לאסט-אויטאָ האט זיך אָפּגעשטעלט און
נאך פונדערווייטענס האב איך שוין געקענט זען די הייל. זי איז געווען
צוואנציק פוס די ברייט און פינף און צוואנציק פוס די הויך און מסתמא א
פופציק פוס די לענג.

איך האב געהאט מיט מיר א קעסטעלע מיט פירות און מאכלים, אבער
דאס קעסטעלע איז כסדר מיר געוואָרן שווערער און שווער צו טראָגן. האב
איך עס גענומען אויפן אַקסל, גייענדיק אלץ העכער און העכער אויפן באָרג
צו דער הייל. אט בין איך שוין אין דער הייל גופא און מוז אַראָפּלאָזן מיין
שווערע לאסט אויף דער ערד און מיר אנדערזעצען א וויילע אָפּצוכאַפּן דעם
אַטעם.

אין דער הייל האבן מיר זיך פאַרנומען מיט אן אויסגראַבונג אין שייכות
מיט דער שטיין-עפאָכע פון אן ערך צען טויזנט ביז צוואנציק טויזנט יאר
צוריק. איך פערזענלעך האט אנטדעקט א שטיינער-קרייז, שטיקער ביין פון
חיות און קראמען שטיינער. די ארכעאלאגן איז עס געלונגען צו געפינען
דריי גאַנצע סקעלעטן, וואס איינער פון זיי איז מסתמא צוואנציק טויזנט יאר
אלט. עדי-היום האבן זיי געפונען נישט ווייניקער ווי ניין אַזעלכע סקעלעטן.
אבער מען האפט צו געפינען מענטשלעכע ביינער פון א צייט פון פערציק
טויזנט יאר צוריק און מער.

די אויסגראַבענע ערד האט מען געמוזט אַדורכזיפן מיט א קליינער
זיפ מחוץ דער הייל. אלס פועל-יוצא האט מיין פנים אויסגעזען ווי דאס
פנים פון א קרוימענקערער, ווייל דער ווינט האט מיר כסדר געבלאָזן דעם
שטויב אין די אויגן און אין פנים אריין.

בשעת כ'בין געווען אזוי פאַרנומען מיט דער אַרבעט איז אן אַראַביש
יינגל, א פאסטוכל, אריינגעקומען אין דער הייל און זיך צוגעקוקט ווי מיר
אַרבעטן. ווייל איך אליין האב מיר אויך אמאל פאַרנומען מיט פאשען בהמות,
האב איך מיר פאַראינטערעסירט מיט אַט דעם אַראַבישן יונגן פאסטוכל. האב
באַמערקט ווי זיינע שאף וואנדערן איבער פעלד און טאל. אבער מיטאַמאָל
האט ער אַרויסגעלאָזט א געשריי: „אררר-אררר!“ און אלע שאף האבן זיך
אומגעקערט צוריק. ער האט זיך צעלאַכט און איז אוועק צו זיינע בהמות.
זייענדיק אין קבוץ, האבן מיר זיך פארנומען מיט אויססאַרטירן און
רייניקן די קראמען שטיינער, וואס מיר האבן געפונען אין דער הייל.
(שלום אין קומענדיקן נומער)

א. נ. שטענצל

נאכאמאל ד"ר עליאשעוו

ביים אַרויסגיין פונם תפיסה-טויער, וואָס האט זיך באלד הינטער מיר
פאַרהאַקט מיט פאַרזשאַווערטן קלאַפּ, האב איך מיר געפילט די ערשטע רגע
ווי אדם — אן אַרויסגעטריבענער פון גן-עדן. די זיבן וואָכן האבן געאַרבעט
אין מיר מיט זייער אינערציע-כוח; דער אנדערער אַרום, די פרעמדע לופט —

כ'האב געמוזט דעם אטעם כאפן! באלד האט זיך געהערט דאס זשאוערנדיקע געקרייך פון זאוואסעס ווי די חרבה-המפכת — דאס געפענקעניש-טויער האט זיך ווידער געטון אן עפן-אויף און ארויסגעקומען איז א מענטש, א ריז מיט א קאנטיק פנים — אן אמתער אדם-הראשון, אן אדם-הקדמון, א תושב דא מן-הסתם שוין פון כמה יארן. אים האט אפגעווארט טאקע זיין חוה. און שוין שלענגלט זי זיך ארום זיין האלז. זייער פרייד-געשריי, און דעם טויער-שליסערס לאכנדיקער אויסרוף צו מיר: „דו שטייסט נאך היער?!" האב איך א שמייכל געטון צו מיר: באמת, ס'וואלט נישט נאר ראמאנטישער געווען ווען גוסטא ווארט מיך אפ דא, נאר ס'וואלט לייכטער געווען און לייטישער אויסגעזען. טאקע, וואס שטיי איך דא? אבער וואוהין גיין אצינד? אין דער האנט האב איך נאך געהאלטן פארקוועטשט דעם צעטעלע, וואס מ'האט מיר געגעבן אין דער תפיסה-קאנצליי: „בינען דריי טאג פארלאזן דאס לאנד".

כ'האב טיף איינגעאטעמט די שארפע, פרישע לופט, אריינעמענדיק אין מיר דעם אפענעם ארום פארלעגן געשמייכלט, אבער מיט הנאה: יעקע — און אין קאפ האט מיר א בליץ געטון דאס לשון-קודשדיקע „איכה" פונם ווארט „וואו ביסטו?" פון לומערס תפיסה-ביבל . . .

מ'האט מיך פאר קיין געריכט נישט געברענגט, אבער דער געפענקעניש-באאמטער, מיר געבנדיק דאס צעטעלע, מיך אנקוקנדיק מיט שארפע, ביסטרע אויגן, האט מיר געגעבן צו פארשטיין, אז אלע מיינע גענג דא זענען באקאנט . . . דייטשלאנד איז א דעמאקראטיש לאנד . . . און אזעלכע פאר-שויןען זענען בכלל אומגעוואונטשן . . .

איך שטיי נאך אלץ ווי א נאר אויפן מארק און קוועטש דאס „צעטעלע", דעם וויראק הייסט עס, צווישן מיינע פינגער. איך קוועטש עס, אבער עס וויל נישט צעגיין; עס איז אלץ דא צווישן מיינע פינגער. „יעקע נאר", שעפטשען שוין מיינע ליפן, אבער נישט מער פארלעגן — די אינערציע, אפנים, האט אפגעלאזט, איז שוואכער געווארן און די פיס ווערן גערוועזן. הכלל, וואוהין לאזט מען זיך? אפשר אראפגיין אין אויגוסט-שטראסע צום יידישן ארבעטס-אמט און זוכן הילף? . . . ווידער אנהייבן פון בראשית? . . . שמואל, מאקס, מאסטבוים, שיע, און אויסלאזן וועט זיך מיטן געשלאסענעם שידוך — אברהם מרגליות האט דאך דעם יידישעלעכן שכל-הישר . . .

כ'האב מיך דערמאנט, אז קריגנדיק צוריק מיינע זאכן ביים ארויסקומען פון דער צעל, איז צווישן מיין ביסל פאפירענע מארקן אויך געלעגן ד"ר עליאשעווס אדרעס פון כלל-פארלאג, וואס ער האט מיר געגעבן מיט אן אנדייט, מיט א וואונק: קומט ארויף. אפשר וועט זיך עפעס מאכן.

כ'האב מיך געלאזן אויף גאטס באראט, מיך שטיצנדיק אויפן מאמר: בדרך שאדם רוצה לילך רגליו מוליכין אותו. די גערוועזענע פון מיינע פיס האט שוין אנגעשטעקט מיין גאנצן קערפער. — קודם די אויגוסט-שטראסע. בין איך דאך שולדיק מאקסן א באזוך . . .

און גוסטען בין איך נישט שולדיק? . . . און אפשר גאר אין יידישן ארבעטס-אמט, אדער גאר ביי שמואלן וועל איך געפינען וואוטשעס אדרעס.

אבער פארבייגייענדיק פארן הויז, וואו בערגעלסאן האט געוואוינט, האב איך דערפילט, אז איך קוועטש נאך אלץ דאס „צעטעלע" צווישן די פינגער. איך האב עס שנעל אין דער הויז-קעשענע אריינגעשטופט: אז איך זאל פארבייגיין פאר דער טיר, וואלט דאך עס געהייסן, אז איך מיינ זי אויס . . . איז עס די מעשה פון די שמואל-„לעגענדע" אדער שוין ארעס-טאנטן-פסיכאלאגיע? . . .

בערגעלסאן האט זיך מיט מיר דערפריידט! אין דער איינזאמקייט דער פריידט מען זיך מיט א קרבן, האב איך א טראכט געטון. דאס ווארט „קרבן" וואס האט אויף קאוויארניע-זשארגאן געמיינט האבן א מענטש מ'זאל אים פארנודיען מיט רייד, האט אין מיין געדאנק איצט אנגענומען דעם טייטש — א געליטענער, א קרבן — צי דערקענט ער אין מיר פון וואו איך קום איצט? . . . שמעק איך נישט מיט תפיסה-לופט? . . .

אין זיין אליין זיין אין די ערשטע פאר חדשים, אינמיטן דער פרעמדער, רוישיקער שטאט, ווארטנדיק אויף די פאר אונט-שעה אין ראמאנישן קאפע, האט ער זיך דערפריידט, האבנדיק וועם זיך אנצוואווארפן מיט זיין גאנצער שיחה-חולין באריידעוודיקייט. די שורה גרויסע ציין איז אים תאוהדיק ארויס פון דער אונטערשטער, שווערער ליפ און ליכטיק באשטראלט זיין מיט קנייטשן צעריסן פנים און זיינע באריידעוודיקע קלוגע אויגן — זיי חלשן ממש נאך עפעס א שמועותל

— וואו שטעקט איר? מ'ברויך זיך נאר צו פארשטעקן, זוכט מען שוין איינעם ארום ווי מיט שטעקבריוו . . .

קודם בין איך געוואויער געווארן, אז די קולטור-ליגע האט אויך שוין געגרינדעט א פארלאג און עס גרייט זיך עפעס א קונסט-זשורנאל, אן עס-טעטישער, אומפארטייאשער און דער נאמען איז טאקע „כצפית בדבש" — „דער מילגרוים"! און אז די היגע, די תושבים, „דער וועג" פון די קליינ-בירגערלעכע פועל-ציון האט אויך דא צוריק אויפגעוואכט — א שטורעם אין א גלאז וואסער, ס'זאל זיך נאר נישט צו גיך אויסלייטערן — דאס זענען אלץ בליץ-אפלייטערס . . .

ווען כ'בין אראפ פון בערגעלסאנען, האב איך שוין געהאט אן אויס-געלייענטן נומער פון „וועג" מיט מיר. און ס'איז שוין געווען נאך א טעם, אז מיין וועג זאל מיך פירן צו דער אויגוסט-שטראסע.

טאקע אויפן זעלבן שטאק פונם יידישן ארבעטס-אמט איז אויף א טיר געווען צוגעקלעפט א שילדל: רעדאקציע — „דער וועג".

באלד ביים עפענען די טיר זענענדיק דעם בעל-הבית'יש באלייבטן, שווער-זיצנדיקן, גאנץ אויספילנדיקן דעם ברייטן זעסל „שווערן ייד", מלך ניישטאדט, מיך אויפנעמענדיק מיט א קראקעווער „ברוך-הבא"-העפלעכ-קייט, האט מיך א היימישקייט ארומגענומען. איז עס געווען מיין ברייט-

זאגלעמביער לשון אין זיין מויל אדער זיין קראקעווער צעלייגטקייט? . . .
דער שרייבטיש איז געווען באלייגט מיט קארעקטור-בויגנס און האלטנ-
דיק אזא בויגן אין דער האנט, איבעררייסנדיק אינמיטן ליענען, האט מען
נאך געזען די פיזישע הנאה אויף זיינע פולע ליפן וואס ער האט געהאט
בשעת מעשה.

עס איז שוין געווען בכדי-שיעה, אז איך זאל כאפן א בליק צו זען,
אז ס'ווערט געפייערט א בעל-מחשבות יובל, אז ד"ר עליאשעוו פיערט די
טעג זיין פופציקסטן געבוירן-טאג און איידער נאך ער איז געקומען מיט זיין
שאלה, וואס מיין בקשה איז, האב איך אים געזאגט כ'האב אים א ליד
געווינדמעט, דעם בעל-יובל. ער האט זיך זער דערפריידט. ס'איז אים ממש
אריינגעפאלן ווי א געבראטנס — די ליפן אויף זיין קיילעכדיק, ברייט פנים
האבן זיך צעגלאנצט מיט פיזישער הנאה.

איך האב ארויסגענומען פון מיין בונדעס-טאש ס'ביסל לידער, געשריבן
אין מיין תפיסה-צעל געמישט און מיך אפגעשטעלט אויפן „איוב-ליד“, ווי
ער זיצט אויף א קופע צעבראכענע זונען און לבנות און ער קראצט מיט די
שארבן זיין קרעציק לייב — ס'איז מסתם געווען ס'בעסטע ליד פון דער
סעריע — ס'איז אבער אויך געווען מיין געפיל, אז עס איז דאס פאסיקסטע
פאר עליאשעוו, כאטש ס'איז גארנישט אזוי פייערלעך פאר א ווידמונג,
פאר א יובל-שמחה.

כ'האב מיט מיין בליישישט צוגעשריבן די ווידמונג אויפן ליד, אויף
אזא אופן, אז דער רעדאקטאר זאל מיינען, אז כ'בעסער אויס א פערז;
נישט מערקן, אז דער ווידמונג-איינפאל איז מיר ערשט איצט געקומען . . .
וואו האב איך דאס געשטעקט די גאנצע וואכן, אז איך — א יונגער פאָעט!
— האב לגמרי גארנישט געוואוסט פון דעם ליטערארישן יום-טוב, וואס
גרייט זיך דא.

אפנים דער ארעסטאנטן-דעפּעקט ארבעט נישקשהדיק אין מיר! . . .
איך האב מיך וואס שנעלער געוואלט אפטרעגן פון דער העפלעכער, קראקע-
ווער אטמאספערע; פון דעם שווער-לייביקן, הארציקן ייד, אז איך זאל נישט,
חלילה, קומען ליד-נסיון ארויסכאפן דאס „צעטלע“ פון מיין הויז-טאש . . .

* * *

אין יענע יארן, אין דער ענגשאפט פון דירות אין בערלין, האט מען
פון בוידעמער, פון שטאלן געמאכט וואוינונגען. די טיכטיקע גיטעלע,
וויצווארקעס אשת-חיל, האט פון א פינסטערן קעלער אין א ליקל הינטער דער
גרענאדיר-שטראסע — ממש א קעלער אן פענסטער, אן א פאדלאגע-צונויף-
געבאדעוועט א דירה.

די טיכטיקע גיטעלע האט דעם שווארצן קעלער-באדן אויסגעשיט מיט
געלען זאמד, אים באלויכטן מיט א קאפטשעדיקן נאפט-לאמפ. א ווארעמע
ארבעס-זופ האט כסדר געפארעוועט אויפן רייכערדיקן, אייזערנעם אויוועלע
און מיט אירע פאלקסלידער-געזאנגען, איינוויגנדיק איר וויינענדיק עופהלע

אין ארעם, איז פול געווען דאס ארעמע חדרל — ס'איז פול געווען מיט א
מין היימישע שבת-שטימונג געמיטלעכקייט.

דאס חדרל איז געווען פול מיט פאפיראסן-רויך, מיט פארטיידיקוסיעס,
מיט ליטערארישע מחלוקהלעך, רכילותלעך און מיט א קערטל, אויב ס'איז
נאך געווען א פערטע האנט. מ'האט די לופט געקענט שניידן ווי מיט א
מעסער! און וואוטשע איז זיך געזעסן כמלך בגדוד, גערייכערט א ציגא-
רעטל נאך א ציגארעטל און די מונדשטיקלעך נאך אזוי געשפיגן, מיט א
קלוג-ביטער שמייכלע, אויף דער זאמדיק-גאלדענער פאדלאגע.

דא האב איך מיך ווידער צונויפגעטראפן וויינטרויבן — דאס זעלבע
קיילעכדיקע קאפעלישעל אויפן קאפ, קיענדיק דאס פארחלשטע פייקעלע
און ציענדיק דאס עליוש-פארשארצטע נעזעלע בהלם-אחת, נישט ארויס-
לאזנדיק די לעדערנע אקטן-טאש פון אונטערן ארעם — שוין א האל-
בער דאקטאר און א גאנצער ליטעראט און געהייסן שוין האט ער זיוו. נאך
די סטודענטן-מיטאגלעך האט ער זיך ערשט דערווארעמט דא מיט אזא
הייסן, בטעמטן טעלער ארבעס-זופ. און איך, שוין בענקענדיק א גאנצן טאג
נאך דעם חזירשן נזיד-עדשים פון געפענקעניש, האב ערשט דערפילט וואס
עס הייסט א געשמאקער טעלער ארבעס-זופ מיט א כשרן מארד-ביין.

שפעט ביינאכט, חברה איז זיך צעקראכן, אראפגעדרייט א קאפעטשקע דעם
לאמפ, אויפגעפנט אביסל די טיר, האט זיך ערשט ארויסגעזעען, אז ס'איז
פאראן אין שטוב א בעט. די צוויי קליינע מיידעלעך, וואס זענען געזעסן
שטילע, פארשלאפענע, זיך טוליענדיק אין א פינסטער ווינקל, האט מען
אויסגעבעט אויף בענקלעך, און איך בין אויך שוין אזוי געבליבן זיצן אויף
א בענקל ביז ס'האט גענומען „טאגן“ — ביז דאס קינד אין קייבערל האט
גענומען וויינען, די מיידלעך אויף די אויסגעבעטע בענקלעך האבן זיך
גענומען ארומשלאגן, דער נאפט לאמפ אויפן טיש גענומען קאפעטשען און
דאס שטיבל איז פול געווארן מיט געזאנג פון יידישע פאלקסלידער.

א גאנצן טאג האבן מיר ביידע געבלאנקעט אין די הינטער-געסלעך,
ארויסגעקומען אויף דער גרענאדיר-שטראסע, זיך אבער-און-ווידער אריינ-
געכאפט צו יאנטלען אויסצוטרינקען א גלאז ביר — די קעלן זענען אונז
אויסגעטרוקנט געווארן פון אזויפיל וואס מיר האבן זיך געהאט צו דער-
ציילן איינער דעם אנדערן. ס'איז געקומען אונט, איז וויעווארקע געגאנגען
צו דער חברה, וואס ווארטן אונטן אין קעלער און איך האב מיך געלאזן גיין
צום ראמאנישן קאפע.

אריינקומענדיק דורך דער דריי-טיר, האב איך געזען ד"ר עליאשעוו
זיצן הינטן אונטערן שפיגל אויף דער פליזשענער באנק. ער האט געקוקט
אויף דער דריי-טיר, גלייך ער דערווארט עמיצן. כ'בין צו אים צו און
אים באגריסט צו זיין ווערן א בן-חמישים, און ער האט מיך איינגעלאדן
צו דער אפיציעלער שמחה. פלוצלינג אבער אנשטאט מיך איינצולאדן צו
זיצן צו א טעפעלע קאווע מיט געבעקס, ווי תמיד, שפרינגט ער גיך אויף

און זיין גלאט-ראזירט פנים באקומט אן ערנסט אויסזען. איך, מיט מיין פריש-געבאקענעם קאמפלעקט, האב שוין ווידער גענומען מיינען . . . ער אבער שטייט אין זיין גרויסן ערנסט, פארויס קוקנדיק און רעדט צו מיר מיט געציילטע ווערטער: „איר זעט, אויבן איז אריינגעקומען נחום סאקאלאוו. פאר דעם גרויסן ייד מוז מען זיך אויפשטעלן“.

ס'האט א ווייל גענומען ביז סאקאלאוו איז מיט זיינע בנעימותדיקע תלמיד-חכם שריט צוגעקומען. האב איך דערווייל צייט געהאט מיך ארומצוקוקן, און דערנעבן די לאסקער-שילער ווי זי זיצט, א שווארצע, א טרויעריקע, א פארצווייפלטע, א פון „גאט-פארלאזענע“ . . . איך האב מיך שנעל געזעגנט און בין צו איר אהין. כ'האב אפילו נישט געמערקט די באגעגנונג נחום סאקאלאוו מיט ד"ר עליאשעוו.

עס איז שוין געווען לאנג נאך חצות ווען כ'בין ארויס פונם נאלענדארף-האטעל, דעם קאלנער אויפגעשטעלט; די הענט טיף אין די טאשן, האב איך דערטאפט דאס תפיסה-צעטעלע. ס'איז שוין געווען דער סוף פונם דריטן טאג. אין די דריי טעג איז עס אפילו געווען א גוטע שמירה ביי אן אבלאווע — כ'האב מיט שמייכלענדיקער הנאה געלאזן עס אויפפליען אינם קאלטן ווינט: „יעקע נאר“ . . .

די יובל-שמחה האט געטראגן א יעקישן כאראקטער. די בני-ברית לאזשע-מיטגלידער זענען געווען די מחותנים און מיר די געסט — א מין חתונה אויפן בית-החיים! שוין פא-כופיע, נאך די גראטולאציעס און דרשות, זע איך דעם בעל-היובל שטיין אין סמאקינג — דאס שווארצע שלייפל אויף דער ווייס-געקראכמאליעטער ברוסט ווי ס'וואלט געציטערט אויפן שווארצן שנירל, וואס הענגט אראפ פונם צוויקער — די פריש-פריזירטע האר גלאנצן נאך מיט זייער גראדן שרינט, אבער דער בעל-השמחה, שטייט אן אויס-געלאשענער מיט עפעס א מין רעם אין דער האנט. איך קוק צו אים צו, נעמט ער מיך אונטערן ארעם. איך וויל נעמען די רעם פון זיין האנט, ווייל איך שפיר דאס נעמען מיך אונטערן ארעם איז ווייל ער זוכט אן אַנלעזן — זיין זיך פארשארפטע קראנקהייט, דאס נעמען איצט אפשר אן איבריך גלעזל . . . דער עיקר, מסתם, דאס זיין באנומען מיטן גרויסן כבוד, וואס מ'האט אים אָנגעטון . . . ווייל אין תוך איז ד"ר עליאשעוו געווען דער עניוודיקסטער מענטש, וואס איך האב געקענט; אן אייראפעאישער עסטעט און אן איידעלער בעל-מידות.

מיר זענען געווען די לעצטע ביים פארלאזן דעם גרויסן, טונקעלען זאאל. די צוויי-דריי מנינים ארום ביים עלעגאנטן, געדעקטן טיש, זענען עפעס ווי אין געהיים פארשוואונדן איינער נאכן אנדערן. איך הער דאס נערוועזע שלעפן פון זיין פוס . . . ער זעט אויס ווי א פארלוירן יינגל, א פאר-לירן סטודענטל, איבערגעלאזן אין א פרעמדער שטאט אויף גאטס באראט. „איר האט געזען מיט וועם מיין פרוי איז אוועקגעגאנגען, ווער ס'האט זי באגלייט? דאכט זיך שניאור?“ . . . הער איך אומבאהאלפענע, אויס-

געלאשענע ווערטער.

ארויסקומענדיק אויף דער קלייט-שטראסע, אויפן אפענעם וויטנבערג-פלאץ, אין געבלענד פון די לעמפ, פון די רעקלאמעס, פון זיין רעיונות, שטייט ער א נישט דאאיקער. וואו איז ער דען אריינגעפאלן? ס'רוישן פארביי די קלינגענדיקע טראמוויען, די שופר-בלאזענדיקע אויטאס. פלוצלינג וואקלט פארביי א דראשקע. ער ווערט אויפגעלויכטן, באלעבט און שרייט הילכיק היימישלעך אויס: „איזוואשטיק!“

מיר זעצן זיך אריין אין דער דראשקע. דער דראשקאזש דרייט אויס דעם קאפ פרעגן „וואוהין?“ איך ווייז אים: „קורפירסטן-דאם“. ער דרייט מיטן קאפ: „צוויי באשוויפטע רוסן“. רעדט ער צו זיך שטיל, צוריק אויס-דרייען און גיט א קנאל מיט דער בייטש: „צום לונא-פארק, יא?“

עליאשעוו איז נאך אין דער אויפגעלויכטענער, באלעבטער שטימונג: „צוויי זאכן האבן מיך היינט אונט געפריידט. שלום אשם דעפעשע . . . אז ער האט געדענקט אין מיר, נישט מיך פארגעסן . . . און דאס בילד פון שאגאלן . . .“ ער האט עס די גאנצע צייט נישט ארויסגעלאזט פון דער האנט, ווי א קינד, וואס פריידט זיך מיט זיין געבורטס-טאג-געשאנק. ער האט דעם רעם אויסגעדרייט. ס'איז געווען א פארטרעט-צייכנונג פון דר. עליאשעוו-גע-מאכט אין א פארהונגערטער, קאלטער נאכט אין מאסקווע . . .

ער האט מיך נאכאמאל געפרעגט צי כ'האב געזען מיט וועם זיין פרוי איז געגאנגען. צי ס'איז טאקע געווען שניאור. „אים פארגין איך . . .“ כ'האב געפילט ווי זיין פוס צוקט אים . . .

נאך איין מאל האב איך אים געזען. אפאר חדשים שפעטער אין א סאנאטאריום אין טעגל יום-כפור, אין דער נעילה-שעה. ווי נאר ס'איז געווארן נאכט, איז ער ארויס אין קארידאר צום טעלעפאן און צוריקגעקומען א צעשטראלטער: זיין זון, וואס איז דאס יאר, מסתם, געווארן בר-מצווה האט דעם גאנצן טאג געפאסט.

איז געווען די שמחה ווייל זיין זון איז אזוי יידישלעך, אז ער האלט פונם תענית און געפאסט דעם גאנצן טאג, צי ווייל זיין זון איז אזא שטארקער, אזא געזונטער און אויסגעהאלטן איבער א מעת-לעת, זעקס און צוואנציק שעה צו פאסטן און גארנישט טועם צו זיין? ער האט געשטראלט פאר שמחה? דאס דעפיבערטע פנים מיט די צעשטראלטע אויגן דורכן צוויקער זע איך תמיד, ווען כ'דערמאן מיך אין אים, אין ליבן ד"ר עליאשעוו, דעם ערנסטן בעל-מחשבות, דעם געטרייען דינער פון דער יידישער ליטעראטור.

ד ר י י ל י ד ע ר

גאלדן אויפגעגאנגען די בעז-צווייגן.

ווי ווייס צעטוויטן וועט באלד דער יאסמין;
ווען דו נישט געווען, זייס דען נישט געטון?
נישט געזומט, געטאנצט ארום די בין?

און ווען איך וועל שוין נישט זיצן דא,
 צי וועט פויגל נישט זינגען אויף שפיץ בוים?
 ס'איז מיין ליד צו דיר אצינד פונקט אזוי,
 ווי ס'וואלט עס ווער געשעפטשעט מיר אין טרוים.
 רייס אים מיר נישט איבער מיט דיין געטשוויטש,
 ווי ליבלעך, ווי זיס אַ חלום קאָן זיין;
 כסדר שוועבט דער טויט אין מיין געדאנק,
 קאָשמאַר איבעררייסט — דער טויט נאָר אליין.

לאַמיר מיט פרייד אויפמאַכן די אייגן,
 באַוונדערן דעם צעצוויטעטן בעז;
 ווער ווייסט צי כ'וועל נאָך באַווייזן ווען ווייס —
 יאָסמין דערמאָנט מיך תמיד אין אַ מת.
 גאַלדן אויפגעגאַנגען די בעז-צווייגן,
 און דער פויגל ווי ווונדערלעך ער שוועבט;
 בלויז צי וואלט דען דאָס אַלץ נישט געווען,
 ווען איך וואלט דעם פרילינג נישט מער דערלעבט?
 ווי ווייס צעטוויטן וועט באַלד דער יאָסמין,
 בלויז וועט ער דערמאָנען וועם אין דיין טויט?
 האָט ווער דען ווי איך טיף איינגעאַטעמט,
 דיין זון-דורכזיכטיק-ווייס-צעשטראַלטע הויט?

2

ווי קומט אַ פויגל אויף הימל דאָ,
 צי איז ער דען? בלויז זיין געזאַנג!
 און צי זיך איך דען אויף דער באַנק דאָ?
 כ'בין דאָך שוין נישטאָ פון אזוי לאַנג.
 צי האָט דען נישט געזונגען פאַר אים?
 און וועט עס דען נישט זינגען נאָך מיר?
 ס'איז די אייביקייט, וואָס הערט נישט אויף —
 טיאך, טיאך, טיאך — איר שיר-השירים שיר.

אַז „עזה כמות אהבה“,
 פאַרוואָס נישט צום טויט זינגען אַ ליד
 פונקט ווי צו דער ליבע געזונגען?
 ס'צייטיקט דאָך ערשט ווען שוין אַפגעבליט. —
 עס איז דאָך די זאַפטיקע פרי,
 נישט דער פאַרביקער קנאספ, וואָס פלאַצט אויף!
 און ערשט זוימענדל פאַרן פארזיי
 אזוי אין אומענדלעך, אין אין-סוף.

„אַז נישט אזוי דער שיינער פויגל“ —
 ווי ס'קורצע לעבן פאַרביי ער פליט! —
 עס איז דאָך זיין וואונדערלעך געזאַנג,
 אייביק ווי דער טויט, ווי ס'ליבע ליד.
 צי זיך איך דען אויף גאַרטן-באַנק דאָ?
 און צו דער, וואָס כ'זינג, צי לעבט זי נאָך?
 איר גאַנג פאַר מיין בליק און אַ געזאַנג
 אין מיין האַרץ קלאַפט זיך אויס: טיאך, טיאך, טיאך.

3

אַן אַטעם פון דער מאַמע ערד באַהויכט,
 וואָס איז פרוכט, וואָס איז בליט און וואָס איז זוים?
 אַן אויפשטראַלנדיקע זון, שטאַרק און גרויס,
 וואָס הימל-בלוי, וואַלקנדל-גאַלדן-זוים?
 און האָט ווער שוין די זונען אַפגעציילט,
 אַרום זיי די גלגלים אַן אַ צאַל?
 און ווי איך דאָ אין גאַרטן אויף ברעג-באַנק,
 אויף שפיץ-פעלדז ווער געטראַכט שוין לאַנג אַמאַל.
 אַז וואָס בין איך דען אויפן ברעג באַנק דאָ,
 אַ שטויבעלע אין זון-שטראַלן געשוועב;
 „אַז איך דענק לעב איך!“ קוים מענטש זיך דערטראַכט —
 יאָ, כ'וועל דיך געדענקן ווי לאַנג איך לעב.

און שפעטער? נישט מער לאַנג דויערן עס וועט,
 צוויי שטויבעלעך ערד מ'וועלן דעמלט זיין;
 איבער מיר דאָס פייגעלע, ווי ס'שוועבט, ווי ס'לעבט —
 סתם אזוי, מ'קאָן דען זינגען אזוי שיין?
 ביים צוריק אַהיימגיין פון גערטנדל,
 אויף מיין הויף געלעגן אַ טויטער ראַץ —
 אַ גאַנצע נאַכט וועט עס היינט קוויטשען,
 און איך וועל מיך וואַרפן אויפן מאַטראַץ.
 אַז נאָך וואָס איז דען דאָס אַלצדינג, אַ גאָט?
 מיט מיין פיצל געדאַנק, כ'קאַנס נישט פאַרשטיין!
 אַבער אַ דאַנק דיר פאַר רגע אויף באַנק —
 שטויבל אין צעטאַנצט-צעשטראַלן זון-שיין.

די פטירה פונם קאצקער
 ער האָט שוין אַלעמען אַריינגעלאָזט,
 זאָלן זיי זען וואָס פון אַ מענטשן ווערט:
 געפאַקט ס'חדר-המיוחד, קאַפּ אויף קאַפּ.

און ער צו דער וואַנט אומגעקערט.

מ'הערט ווי די שטשורעס שארן זיך אַרום,
ווי אינם ספרים-אלמער אַ מויו שאַרכט;
כאדם אחד דער עולם צונויפגעקוועטשט,
מיט איינגעהאַלטענעם אַטעם מען האַרכט.

ווי ס'האַרץ אַרבעט — אַ דעמב ווערט אונטערגעזעגט!
נאָך איין זעג און דער עץ-החיים פאַלט — —
אַז נישט אויסגיין צוזאַם מיט זיין שווער,
ר' איטשע-מאיר אברהמלען פעסט האַלט.

„הנאהבים והנעימים בחייהם“ — —

מסתם איז ער אַצינד משיג דעם טויט!
אינגאַנצן אַן אויסגעטווענער ליגט ער
פון נחש-הקדמון'ס שוין לעצטער הויט.

פלוצלינג מיט אַלע זיינע בלעטער אַ דעמב
איז פּרילינג-ווינט — פון וואַנט ער דרייט זיך אויס:
„איטשע-מאיר, עפן דאָך אויף דאָס פענסטער,
די נשמה וויל, פאַרגעבנס, אַרויס“ —

אַלע הערצער האָבן זיך מיט אַפגעשטעלט,
דער אומרו פון דער צייט געבליבן שטיין,
ס'מיזל פון ספרים-שאַנק קוקט דערשראָקן שטיל,
די שטשורעס שטשירען וויס-געשליפענע ציין.

ס'נסתלק ווערן פון חדושי-„הרים“

אין די בית-מדרשים זאָגט מען תהילים,
אין די שולן רייסט מען ס'אָרן-קודש איין,
פון גאַנץ קרוין-פוילן קומט מען אַנצופאַרן,
ס'שטעטל גער גרויסער וואַלקן-בראָך געוויין.

דער גאון בישראל, דער ראש-הגולה,
נסתלק גייט ווערן פון דער שפלער וועלט;
אַרום זיין בעט אַלע גדולי-ישראל,
ששים גבורים גוטע-יידן אַרומגעשטעלט.

אין ווינקל וואַרקעט וואַרקער „מעבר-יבוק“,
דעם וואַרשעווער פּראָפעסער לאָזט מען שוין נישט צו;
צרופים מצרף איז דער צונוימער צדיק,
על פי האר"י — „לשם יחיד קידשו בריך הוא“.

ר' דוד דוואַרטער איז מיחד יחודים,
אין די עולמות עליונים איז ער איצט;
נאָך אַ רגע אין אַ מבול ברעכט אויס,

פון זיין ברויזיקן בליק וואָס ברענט און בליצט.

ראַפטיים, מיטן דרינען דערזעט דער גוסס,
לייבעלעך, זיין אייניקל, שטיין ביי דער טיר,
ווינקט ער שמייכלדיק צו: „קום דאָך אַהער,
אַלע זיינען אַצינד רק טרוד מיט מיר,

און דו דרייסט דיך דערווייל פועל-בטל אַרום,
קום דאָך אַהער, נאָך אַריינכאַפן אַ שיעור“,
צוצוהערן אַלע אַראָפּ אויף דער ערד ...

פון פלוש מ'הערט צום טראָפּ, צוקאפּען דעם כיור.

יידיש סימפאזיום אין פאריז

מען דאַרף אפשר אָנהייבן פון אייניקע זייטיקע מאַמענטן, וואָס זיינען
ביז גאָר וויכטיק פאַר דעם נאָר וואָס אַפּגעהאַלטענעם סימפאָזיום אין פאַריז.
דאָס מאָל איז געווען אַנדערש ווי אויף די סימפאָזיוםס, וואָס זיינען
אין די פריערדיקע יאָרן פאַרגעקומען אין פאַרשידענע צענטערס ווי לאַנדאָן,
בריסל, און גאַנץ אַפט אויך אין פאַריז. אויף יעדן פון די ביז איצט אַפּ-
געהאַלטענע סימפאָזיוםס האָבן מיר געהאַט אַ חשובן גאַסט פון מעבר לים,
אַ מין „סטאַר“ בלע“ז, וואָס האָט באַשיינט אונדזער שמחה מיט זיין אָנוועזן-
הייט, אַפּגערעדט פון די אינטערסאַנטע און גייסטרייכע רעדעס פון יעדן
פון די געסט. אַזוי האָבן מיר געהאַט מיט אונדז יעקב גלאַטשטיין, שלמה
ביקל, ד"ר אריה טאַרטאַקאווער און ועל כולם ר' אהרן שטיינבערג, וועלכער
איז תמיד געווען דער חוט-השדרה פון יעדן סימפאָזיום, אַדער ווי ער האָט
דאָס ריכטיק געקרוינט מיטן נאָמען — דיאַלאָגן.

מען דאַרף אָבער ביי דער געלעגנהייט אונטערשטרייכן דעם פאַקט,
וואָס דאָס מאָל האָבן מיר געהאַט אויף אונדזער סימפאָזיום דעם דירעקטאָר
פון קולטור-דעפּאַרטמענט פון יידישן וועלט קאַנגרעס, יעקב הלוי, וועלכער
האָט זיך אַקטיוו באַטייליקט כמעט אין אַלע זיצונגען, פון דער דערעפּענונג
ביז דעם פייערלעכן אפּשלוס פון סימפאָזיום. דער נייער דירעקטאָר האָט
טאַקע געהאַט די געלעגנהייט אין משך פון אייניקע טעג נענטער זיך צו
באַקענען מיט די דעלעגאַטן פון יידישן סעקטאָר אין אייראָפּע און אגב צו
הערן אַ ריי אַקטועלע און אינטערעסאַנטע רעפּעראַטן אין דער שפּראַך,
וואָס האָט אין יידיש-ענגלישע קרייזן נישט קיין גרויס חשיבות.

עס וויל זיך אויך אונטערשטרייכן, אַז דער מנין דעלעגאַטן פון לאַנדאָן
האָט זיך שטאַרק אָנגעזען אויף די אַפּגעהאַלטענע זיצונגען, אַזוי מיט זייערע
אינטערעסאַנטע רעפּעראַטן ווי אויך מיט זייער אַנטייל אין די דיסקוסיעס,
וואָס האָבן נאָכגעפּאָלגט. די לאַנדאָנער דעלעגאַטן, הגם זיי האָבן פאַר-
טרעטן דעם יידיש-רייזנדיקן סעקטאָר אין ענגלאַנד, האָט יעדער פון זיי
אויך געהאַט מיט זיך אַן אייגענעם באַגאַזש פון קולטור און וויסן פון דעם
פאַרגאַנגענעם עבר, און ממילא אויך געקומען מיט זיינע אייגענע פּראָב-
לעמען. דאָס איז אויך באמת נוגע דעלעגאַטן פון אַנדערע לענדער. שטאַרק
אָנזעענדיק איז דאָס אַרויסגעקומען, ווען די דעלעגאַטן פון די פאַרשידענע

לשון און לעבן

חודש-זשורנאל פאר ליטעראטור, טעאטער, קונסט און קולטור

נומער 5-6 (העפט 449-50) דרייסיקטע יאר מאי-יוני 1969, לאנדאן

א י נ ה א ל ט :

- ערב יום-העצמאות, קבלת-התורה, 1969 ** 3
לכבוד יידישע אויפשטענדלער יעקב ריכטיגער 7
האנס הערצל (ליד) יוסף לעפטוויטש 10
דער אורח (פאָעמא) אריה שמרי 12
מיינע צוויי חדשים אין ישראל דוד בערמאן 13
צו דער גאלדענער חתונה (ליד) י. ל. פיינ 15
מיינ אסתרל (ליד) שמואל ווהייט 16
נישט דערפארן, אלדד הדני (פראָזע און ליד) א. נ. שטענצל 16
ישראל 21 יאר (ליד) עלא זילבערג 24
צום זכרון פון שמואל יעקב האַרענדאָרף מאיר גערטנער

רעדאקציע-נאטיץ: מיר בעטן אונזערע ליענער זיי זאלן זיך אַבאָנירן וואָרעם דער פאַרקויף מיטגליד ווערט אַלץ שווערער בפרט אין די ווינטער.

יידיש ליטערארישע שבת נאכמיטאגס

(בערנאָרד באַראָן סעטלמענט, 33 הענריקעס סט., א. 1. 3 אַזיגער)

שבת דעם 14טן יוני — אַ רעפּעראַט פון סעם לעוו
שבת, דעם 21סטן, לייענען א. מ. קייזערס הומארעסקעס לכבוד דער
יאָרצייט פונם שרייבער.
שבת, דעם 28סטן, שמריס באַזוך אין לאַנדאָן רעציטירן פון זיינע ביכער.
שבת, דעם 5טן יולי, דאָס יידישע פאַלקס-ליד: סעם גאַלדבערג און עלען
ווינאָגראַד, איצט צוריקגעקומען פון גיו־יאָרק.
שבת, דעם 12טן לכבוד אַשׁׁס 13טער יאָרצייט לייענען פון אַשׁׁס ווערק
— נעט רובין, אייזיק גאַלדבערג, און מאיר באַגדאַנסקי.
שבת, דעם 19טן — הערצל און ביאַליק-שבת, רעדנער ח. בענקאוויטש.

רעדאַקטירט פון א. נ. שטענצל

פרייז 2 שילינג

אבאנאמענט-פרייז: — 26 שילינג פאר א יאר

אין אייטלאנד: — 8 דאלאר א יאר

אירעס פון רעדאקציע און אדמיניסטראציע: —

7 GREATOREX HOUSE, GREATOREX STREET, LONDON, E.1, ENGLAND

Published and Edited by A. N. STENCL, 7 Greatorex House, Greatorex Street, E.1, and printed in England by The Narod Press, 129-131 Cavell Street, London, E.1.

לענדער האָבן זיך געטראָפן אויף אַ געמיינזאַמען באַדען.

אין אַלגעמיין דאַרף מען פעסטשטעלן, אַז דער איצטיקער סימפּאָזיום האָט ווי תמיד דערפילט אַ גאָר וויכטיק שלחות. פאַר אַלעמען דאַרף גע-
נומען ווערן אין אַכט דער געזעלשאַפטלעכער אַספּעקט פון אַזאַ סימפּאָזיום, עס ווערט געגעבן אַ געלעגנהייט שרייבער, זשורנאַליסטן און קולטור-מענטשן צו פאַרברענגן צוזאַמען, אַפּצונעמען באַריכטן פון דעם מצב פון יידישער קולטור אין באַזונדערע לענדער און שאַפן אַ קאָנטאַקט צווישן די פאַר-
שידענע ישובים. אַזאַ דערשיינונג איז אין יידישן סעקטאר אַ זעלטנהייט.

גאַנץ באַזונדער דינט אַזאַ סימפּאָזיום, און דאַרף אויך דינען אויף להבא, ווי אַ בריק צווישן די צוויי יידישע וועלטן, צווישן מערב און לענדער פון מזרח אייראָפּע. און עס איז גוט געשען, וואָס אויף דעם סימפּאָזיום איז געוואָרן אַ געלעגנהייט אויסצוהערן צוויי אינטערעסאַנטע רעפּעראַטן פון ד"ר ה. סלאוועס אויף דער טעמע "יידן און וועלט אין דער היינטיקער צייט" און פון אברהם בערן אויף דער טעמע "דער הומאַניזם פון די לינקע אינ-
טעלעקטואַלן און די יידישע פראָבלעמען".

אודאי האָט אַ גרויסער טייל פון די באַטייליקטע נישט געקאנט מסכים זיין מיט די אויספירונגען פון די צוויי רעדנער, בפרט האָט זיך געפילט אַ געגנערשאַפט צו די היסטאָרישע הנחות פון דעם באַגאַבטן ד"ר סלאוועס, אָבער וויכטיק איז, דוכט זיך, געווען צו געבן אַ פלאַטפאָרם פון אַלגעמיין יידישן כאַראַקטער פאַר פראָבלעמען, וואָס האָבן אַ וואַגיקן באַדייט פאַר דער היינטיקער יידישער אינטעליגענץ, וואָס געפינט זיך על פּרשת דרכים.

מיר האָבן וואָס אַן אמת ביז היינט צו טאָג נישט באַוווּזן צו זען אויף אונדזערע סימפּאָזיוםס אַפּיציעלע דעלעגאַטן פון די לענדער פון מזרח אייראָפּע. מיר האָפּן און מיר זיינען זיכער, אַז מיט דער צייט וועט דאָס זיכער געשען. אָבער נישט אַפּיציעל האָבן זיך גראד אין דעם לעצטן סימ-
פּאָזיגם באַטייליקט אַ ריי געסט פון פוילן, וואָס האָבן אַרויסגעוויזן אינטערעס צו דער אַפּגעהאַלטענעם סימפּאָזיום. אייניקע פון פוילן האָבן זיך אַנגאַבן באַטייליקט און אַן אַפּקלאַנג פון זייער אינטערעס האָט מען געקענט פעסטשטעלן פון גרויסן, וואָס מיר האָבן שפּעטער אַפּגענומען פון פוילן.

עס וויל זיך באַזונדער דערמאָנען וועגן דער ספּעציעלער סעסיע, וואָס איז געווען געווידמעט דר יידישער יוגנט. עס איז גוט געווען, וואָס עס איז געגעבן געוואָרן אַ מעגלעכקייט דער שטודירענדער יוגנט פון פאַר-
שידענע קרייזן צו ברענגן אַרויס עפנטלעך זייערע פראָבלעמען און בעיקר, וואָס זיי טראַכטן און בכלל זייער צוגאַנג צו דער פראָגע פון מדינת ישראל.

אַן ספק וואָלט בעסער געווען צו האָבן ווייניקער רעפּעראַטן און לענגער זיך קאָנצענטרירן אויף די וויכטיקסטע טעמעס פון סימפּאָזיום, אויספיר-
לעכער דיסקוטירן די הנחות פון באַזונדערע רעדנער, אָבער בדרך כלל דאַרף געזאָגט ווערן, אַז דער לעצטער סימפּאָזיום איז געווען באמת אַ היס-
טאָריש געשעעניש, האָט זיך אויסגעצייכנט מיט זיין אינטערעסאַנטן אינהאַלט און, ווי געזאָגט, וועט זיכער דינען ווי אַ בריק און פלאַטפאָרם צווישן פאַר-
שידענע יידישע קולטור-צענטערס אין אייראָפּע.

I . N